



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE:22.05.2024

പ്രധാനവാർത്തകൾ

1. രാജ്യത്ത് ഏഴു ഘട്ടങ്ങളിലായി നടക്കുന്ന ലോക്സഭാ തിരഞ്ഞെടുപ്പിന്റെ ശേഷിക്കുന്ന രണ്ട് ഘട്ടങ്ങളിലേക്കുള്ള പ്രചാരണം പുരോഗമിക്കുന്നു. പ്രമുഖ നേതാക്കൾ പ്രചാരണരംഗത്ത് സജീവം.
2. ഹെലികോപ്ടർ അപകടത്തിൽ മരണമടഞ്ഞ ഇറാൻ പ്രസിഡന്റ് സെയ്ദ് ഇബ്രാഹിം റെയ്സിയുടെ സംസ്കാര ചടങ്ങുകളിൽ പങ്കെടുക്കാൻ ഉപരാഷ്ട്രപതി ജഗ്ദീപ് ധൻകർ ഇറാനിലേയ്ക്ക്.
3. ദേശീയ താൽപ്പര്യങ്ങൾ സംരക്ഷിക്കുന്നതിന് എല്ലായ്പ്പോഴും സജ്ജരായിരിക്കുന്നതാണ് നാവികസേനയുടെ ശക്തിയെന്ന് നാവികസേനാ മേധാവി അഡ്മിറൽ ദിനേശ് കെ ത്രിപാഠി.
4. തിരുവനന്തപുരം വിഴിഞ്ഞം മുല്ലൂർ സ്വദേശി ശാന്തകുമാരിയെ കൊലപ്പെടുത്തിയ കേസിൽ മൂന്ന് പ്രതികൾക്കും വധ ശിക്ഷ വിധിച്ച് നെയ്യാറ്റിൻകര അഡീഷണൽ സെഷൻസ് കോടതി.
5. സംസ്ഥാനത്തെ മെഡിക്കൽ കോളേജുകളിലെ ചികിത്സാ പിഴവ് സംബന്ധിച്ച് ചർച്ച ചെയ്യുന്നതിനായി ആരോഗ്യ മന്ത്രി വീണാ ജോർജിന്റെ നേതൃത്വത്തിൽ തിരുവനന്തപുരത്ത് ഉന്നതതല യോഗം ചേരുന്നു.
6. വടക്കൻ കേരളത്തിന് മുകളിലായി ചക്രവാതചുഴി നിലനിൽക്കുന്നതിനാൽ സംസ്ഥാനത്ത് അടുത്ത 5

ദിവസം ഇടി മിന്നലിനും ശക്തമായ കാറ്റിനും സാധ്യത.
പത്തനംതിട്ട, ഇടുക്കി ജില്ലകളിൽ ചുവപ്പു ജാഗ്രത.
മത്സ്യബന്ധനത്തിന് ഇന്ന് വിലക്ക്.

പ്രചാരണം

രാജ്യത്ത് ഏഴു ഘട്ടങ്ങളിലായി നടക്കുന്ന ലോക്ലഭാ
തിരഞ്ഞെടുപ്പിന്റെ ശേഷിക്കുന്ന രണ്ട് ഘട്ടങ്ങളിലേക്കുള്ള
പ്രചാരണം പുരോഗമിക്കുന്നു. പ്രധാനമന്ത്രിയും ബിജെപിയുടെ
മുതിർന്ന നേതാവുമായ നരേന്ദ്ര മോദി ഇന്ന്
ഉത്തർപ്രദേശിലും പശ്ചിമ ഡൽഹിയിലുമാണ് പ്രചാരണം
നടത്തുന്നത്. കേന്ദ്ര ആഭ്യന്തരമന്ത്രി അമിത് ഷാ
പശ്ചിമബംഗാളിലെ വിവിധ മണ്ഡലങ്ങളിൽ പ്രചാരണം
നടത്തും. കോൺഗ്രസ് നേതാവ് രാഹുൽ ഗാന്ധി ഇന്ന്
ഹരിയാനയിലും എഐസിസി ജനറൽ സെക്രട്ടറി പ്രിയങ്കാ
ഗാന്ധി ത്യാർഖണ്ഡിലും റാലികളിൽ പങ്കെടുക്കും.
കോൺഗ്രസ് അധ്യക്ഷൻ മല്ലികാർജുൻ ഖർഗെ ഇന്ന് വടക്കു
പടിഞ്ഞാറൻ ഡൽഹിയിൽ തിരഞ്ഞെടുപ്പ് പ്രചാരണങ്ങളിൽ
സംബന്ധിക്കും. ഈ മാസം 25 ന് നടക്കുന്ന ആറാം
ഘട്ടത്തിന്റെ പരസ്യ പ്രചാരണം നാളെ അവസാനിക്കും. ജൂൺ
ഒന്നിനാണ് അവസാനഘട്ട വോട്ടെടുപ്പ്. രാജ്യത്തുടനീളം
ജൂൺ നാലിനാണ് എല്ലാ ഘട്ടങ്ങളുടെയും വോട്ടെണ്ണൽ.

തിരഞ്ഞെടുപ്പ് കമ്മീഷൻ

അമരാവതിയിൽ ഏഴ് പോളിങ് സ്റ്റേഷനുകളിൽ
ഇലക്ട്രോണിക് വോട്ടിങ് യന്ത്രങ്ങൾ സിറ്റിങ് എംഎൽഎ
പി.രാമകൃഷ്ണ റെഡ്ഡി തകർത്ത സംഭവത്തിൽ കർശന നടപടി
സ്വീകരിക്കാൻ നിർദ്ദേശിച്ച് തിരഞ്ഞെടുപ്പ് കമ്മീഷൻ. വിഷയം
ഡിജിപിയെ ധരിപ്പിക്കാനും സംഭവത്തിൽ പങ്കാളികളായവരുടെ
മേൽ ക്രമിനൽ നടപടികൾ സ്വീകരിക്കാനും ചീഫ് ഇലക്ടറൽ

ഓഫീസർക്ക് കമ്മീഷൻ നിർദ്ദേശം നൽകി. സംഭവം വെബ് ക്യാമറയിൽ പതിഞ്ഞിട്ടുണ്ട്.

ഉപരാഷ്ട്രപതി – ഇറാൻ

ഉപരാഷ്ട്രപതി ജഗ്ദീപ് ധൻകർ ടെഹ്റാനിലേയ്ക്ക് യാത്ര തിരിച്ചു. ഹെലികോപ്റ്റർ അപകടത്തിൽ കൊല്ലപ്പെട്ട ഇറാൻ പ്രസിഡന്റ് സെയ്ദ് ഇബ്രാഹിം റെയ്സി വിദേശകാര്യമന്ത്രി ഹുസൈൻ അമീർ അബ്ദുള്ള ഹിയാൻ എന്നിവരുടെ സംസ്കാര ചടങ്ങുകളിൽ പങ്കെടുക്കാനാണ് അദ്ദേഹത്തിന്റെ ഇറാൻ യാത്ര. ഈ മാസം 19 നാണ് ഇറാൻ പ്രസിഡന്റും സംഘവും യാത്രചെയ്ത ഹെലികോപ്റ്റർ അപകടത്തിൽപ്പെട്ടത്.

നാവിക മേധാവി

ദേശീയ താൽപ്പര്യങ്ങൾ സംരക്ഷിക്കുന്നതിന് എല്ലായ്പ്പോഴും സജ്ജരായിരിക്കുന്നതാണ് നാവികസേനയുടെ ശക്തിയെന്ന് നാവികസേനാ മേധാവി അഡ്മിറൽ ദിനേശ് കെ ത്രിപാഠി. ന്യൂഡൽഹിയിലെ നാവികസേന ആസ്ഥാനത്ത് ഉദ്യാഗസ്ഥരെ അഭിസംബോധന ചെയ്യുകയായിരുന്നു അദ്ദേഹം. സ്വയം പര്യാപ്ത ഉറപ്പാക്കുന്നതിൽ നാവികസേനയുടെ പ്രതിബദ്ധത ഏറെ വലുതാണ്. സമുദ്ര മേഖലയിൽ നിലവിലുള്ളതും ഉയർന്നു വരുന്നതുമായ വെല്ലുവിളികളെ അഭിമുഖീകരിക്കുന്നതിന് ആഭ്യന്തരമായ പരിഹാരങ്ങൾ കണ്ടെത്തുന്നതിനും നൂതന സാങ്കേതിക വിദ്യകൾ പ്രയോജനപ്പെടുത്തുന്നതിനും മുൻഗണന നൽകണമെന്ന് നാവികസേനാ മേധാവി നിർദ്ദേശിച്ചു. സേനയിലെ ഉദ്യാഗസ്ഥരുടെ അർപ്പണബോധത്തെയും തൊഴിൽ നൈപുണ്യത്തെയും ശ്രീ ത്രിപാഠി അഭിനന്ദിച്ചു.

വിഴിഞ്ഞം സ്വദേശി-വധശിക്ഷ

തിരുവനന്തപുരം വിഴിഞ്ഞം മുല്ലൂർ സ്വദേശി ശാന്തകുമാരിയെ കൊലപ്പെടുത്തിയ കേസിൽ മൂന്ന് പ്രതികൾക്കും വധ ശിക്ഷ. കോവളം സ്വദേശി റഫീഖ് ബീവി, മകൻ ഷഫീഖ്, ഒപ്പമുണ്ടായിരുന്ന അൽ അമീൻ എന്നിവർക്കാണ് വധ ശിക്ഷ വിധിച്ചത്. നെയ്യാറ്റിൻകര അഡീഷണൽ സെഷൻസ് കോടതിയുടേതാണ് വിധി. 2022 ജനുവരി 14 നായിരുന്നു കേസിന് ആസ്സറമായ സംഭവം. പ്രതികൾ ശാന്തകുമാരിയുടെ വീട്ടിലെത്തി സ്വർണാഭരണങ്ങൾ കവർന്ന ശേഷം ശാന്തകുമാരിയെ കൊലപ്പെടുത്തുകയായിരുന്നു. ശാന്തകുമാരിയുടെ വീടിനു സമീപം പ്രതികൾ വാടകയ്ക്ക് താമസിച്ചു വരുകയായിരുന്നു.

ഉന്നതതല യോഗം

സംസ്ഥാനത്തെ മെഡിക്കൽ കോളേജുകളിലെ ചികിത്സാ പിഴവ് സംബന്ധിച്ച് ചർച്ച ചെയ്യുന്നതിനായി ആരോഗ്യ മന്ത്രി വീണാ ജോർജിന്റെ നേതൃത്വത്തിൽ ചേരുന്ന ഉന്നതതല യോഗം പുരോഗമിക്കുന്നു. തിരുവനന്തപുരത്ത് മന്ത്രിയുടെ ചേംബറിലാണ് യോഗം. ആലപ്പുഴ, കോഴിക്കോട് മെഡിക്കൽ കോളേജുകളിലെ ഉന്നത ഉദ്യോഗസ്ഥർ യോഗത്തിൽ പങ്കെടുക്കുന്നുണ്ട്.

റിപ്പോർട്ട് സമർപ്പിച്ചു

കോഴിക്കോട് മെഡിക്കൽ കോളേജ് മാതൃ ശിശുസംരക്ഷണ കേന്ദ്രത്തിൽ കൈവിരൽ ശസ്ത്രക്രിയക്ക് തിയേറ്ററിൽ പ്രവേശിച്ച കുട്ടിക്ക് നാവിൽ ശസ്ത്രക്രിയ ചെയ്ത സംഭവത്തിൽ മെഡിക്കൽ വിദ്യാഭ്യാസ ഡയറക്ടർ നിയോഗിച്ച സമിതി അന്വേഷണ റിപ്പോർട്ട് സമർപ്പിച്ചു. ആരോഗ്യ പ്രവർത്തകരിൽ നിന്നും

വിവരങ്ങൾ ശേഖരിക്കുകയും ആശുപത്രി രേഖകൾ പരിശോധിച്ചുമാണ് റിപ്പോർട്ട് തയ്യാറാക്കിയത്. ഡി എം ഇക്കാണ് റിപ്പോർട്ട് സമർപ്പിച്ചത്. വിഷയത്തിൽ നേരത്തെ ഒരു ഡോക്ടർക്കെതിരെ വകുപ്പ് തല നടപടി എടുത്തിരുന്നു.

വിനോദസഞ്ചാര വികസന സൂചിക

ആഗോള സാമ്പത്തിക ഘോരത്തിന്റെ വിനോദസഞ്ചാര വികസന സൂചികയിൽ സ്ഥാനം മെച്ചപ്പെടുത്തി ഇന്ത്യ. 2021 ൽ 54 -ാം സ്ഥാനത്തായിരുന്ന ഇന്ത്യ ഇത്തവണ 39 -ാം സ്ഥാനമാണ് കരസ്ഥമാക്കിയത്. ദക്ഷിണേഷ്യയിലെ ഇടത്തരം സാമ്പത്തിക രാജ്യങ്ങളിൽ ഉയർന്ന സ്ഥാനത്തേക്കുള്ള ഇന്ത്യയുടെ മുന്നേറ്റം ആഗോള വിനോദസഞ്ചാര മേഖലയിലെ, രാജ്യത്തിന്റെ വളർച്ചയുടെ തെളിവായി കണക്കാക്കപ്പെടുന്നു. 119 രാജ്യങ്ങളിലെ വിനോദസഞ്ചാര മേഖലകൾ വിശകലനം ചെയ്യുന്നതിനൊപ്പം ടൂറിസം വികസനം പ്രോത്സാഹിപ്പിക്കുന്ന ഘടകങ്ങളും നയങ്ങളും വിലയിരുത്തിയാണ് സൂചിക തയ്യാറാക്കുന്നത്.

വി.മുരളീധരൻ

പിന്നൊയി വിജയൻ സർക്കാർ കേരളത്തിന്റെ ആരോഗ്യമേഖലയെ തകർക്കുകയാണെന്ന് കേന്ദ്ര സഹമന്ത്രി വി.മുരളീധരൻ. ചികിത്സാ പിഴവ് തുടർക്കഥയാവുമ്പോഴും പകർച്ചവ്യാധികൾ പടരുന്നോടും സർക്കാർ തുടരുന്ന മൗനം ജനങ്ങളോടുള്ള വെല്ലുവിളിയാണെന്ന് അദ്ദേഹം ഫേസ്ബുക്കിൽ കുറിച്ചു.

മഴ- കേരളം (ഇൻട്രോ)

വടക്കൻ കേരളത്തിന് മുകളിലായി ചക്രവാതചുഴി നിലനിൽക്കുന്നതിന്റെ ഫലമായി കേരളത്തിൽ അടുത്ത 5 ദിവസം ഇടി മിന്നലിനും ശക്തമായ കാറ്റിനും സാധ്യത. ഇന്നും നാളെയും ഒറ്റപ്പെട്ട സ്ഥലങ്ങളിൽ അതിതീവ്രമായ മഴയ്ക്കും, മറ്റുനാൾ വരെ ഒറ്റപ്പെട്ട സ്ഥലങ്ങളിൽ അതിശക്തമായ മഴയ്ക്കും, ഈ മാസം 25 വരെ ശക്തമായ മഴയ്ക്കും സാധ്യതയെന്ന് കേന്ദ്ര കാലാവസ്ഥ വകുപ്പ് മുന്നറിയിപ്പ് നൽകി. വിശദാംശങ്ങളിലേക്ക്.....

(ഹോൾഡ് വോയ്സ്)

മഴ- കേരളം (വോയ്സ്)

തെക്ക് പടിഞ്ഞാറൻ ബംഗാൾ ഉൾക്കടലിൽ തമിഴ്നാട് ആന്ധ്രാ തീരത്തിനു അകലെയായി ന്യൂനമർദ്ദം രൂപപ്പെട്ടതായി കാലാവസ്ഥാ ഗവേഷണ കേന്ദ്രം അറിയിച്ചു. വടക്ക് കിഴക്ക് ദിശയിൽ സഞ്ചരിക്കുന്ന ന്യൂനമർദ്ദം മറ്റുനാൾ രാവിലെയോടെ മധ്യ ബംഗാൾ ഉൾക്കടലിൽ തീവ്ര ന്യൂനമർദ്ദമായി ശക്തി പ്രാപിക്കാൻ സാധ്യതയെന്നും മുന്നറിയിപ്പ്. തുടർന്ന് വടക്കു കിഴക്കു ദിശയിൽ സഞ്ചരിച്ചു വീണ്ടും ശക്തി പ്രാപിക്കാൻ സാധ്യതയെന്നും കേന്ദ്ര കാലാവസ്ഥ വകുപ്പ് അറിയിച്ചു. അതേസമയം സംസ്ഥാനത്ത് പത്തനംതിട്ട, ഇടുക്കി ജില്ലകളിൽ ഇന്നും, ഇടുക്കി, പാലക്കാട് ജില്ലകളിൽ നാളെയും ചുവപ്പ് ജാഗ്രതയാണ്. തിരുവനന്തപുരം, കൊല്ലം, ആലപ്പുഴ, കോട്ടയം, എറണാകുളം, തൃശൂർ, പാലക്കാട്, മലപ്പുറം ജില്ലകളിൽ ഇന്ന് ഓറഞ്ച് ജാഗ്രത നൽകിയിട്ടുണ്ട്. മറ്റ് ജില്ലകളിൽ മഞ്ഞ ജാഗ്രതയാണ്. കേരളതീരത്ത് ഇനിയൊരു അറിയിപ്പുണ്ടാകും വരെ മത്സ്യബന്ധനത്തിന് പോകരുതെന്നാണ് മുന്നറിയിപ്പ്. ലക്ഷദ്വീപ്, കർണാടക തീരങ്ങളിലും മത്സ്യബന്ധനത്തിന് വിലക്കുണ്ട്. വിഴിഞ്ഞം

മുതൽ കാസർകോട് വരെ അതിശക്തമായ തിരമാലയ്ക്കും കടലാക്രമണത്തിനും സാധ്യതയുള്ളതിനാൽ മത്സ്യത്തൊഴിലാളികളും, തീരദേശവാസികളും ജാഗ്രത പാലിക്കണം. ന്യൂസ് ഡെസ്ക് ആകാശവാണി..

കെ കൃഷ്ണൻകുട്ടി

കഴിഞ്ഞ ദിവസം ഉണ്ടായ ശക്തമായ മഴയിലും കാറ്റിലും തിരുവനന്തപുരം ജില്ലയിലെ ഒമ്പത് കെ.എസ്.ഇ.ബി. സെക്ഷൻ ഓഫീസുകളുടെ പരിധിയിൽ കനത്ത നാശനഷ്ടം ഉണ്ടായതായി മന്ത്രി കെ കൃഷ്ണൻകുട്ടി. തിരുവല്ലം, വിഴിഞ്ഞം, കോട്ടുകാൽ , കല്ലിയൂർ , പൂഴിക്കുന്ന്, കമുകിൻകോട്, കാഞ്ഞിരംകുളം, പാറശ്ശാല, ഉച്ചക്കട എന്നീ സെക്ഷൻ പരിധിയിലുള്ള സ്ഥലങ്ങളിൽ മരങ്ങൾ കടപുഴകി വീണും മരച്ചില്ലകൾ ലൈനിൽ പതിച്ചും വൈദ്യുതി വിതരണ ശൃംഖലയ്ക്ക് കനത്ത നാശനഷ്ടമാണ് ഉണ്ടായതെന്നും മന്ത്രി സമൂഹമാധ്യമ പോസ്റ്റിൽ കുറിച്ചു. ഇവിടങ്ങളിൽ വൈദ്യുതി പുനഃസ്ഥാപന പ്രവർത്തനങ്ങൾ ഇപ്പോഴും തുടരുകയാണ്. ഒറ്റപ്പെട്ട ചില സ്ഥലങ്ങളിൽ ഇപ്പോഴും വൈദ്യുതി നൽകാൻ സാധിച്ചിട്ടില്ല. വൈദ്യുതി വിതരണം പുനഃസ്ഥാപിച്ച സ്ഥലങ്ങളിൽ വൈദ്യുതി ലഭിക്കാത്തവർ അതത് സെക്ഷൻ ഓഫീസിൽ അറിയിക്കണമെന്നും മന്ത്രി പറഞ്ഞു.

ഐപിഎൽ

ഐപിഎൽ ക്രിക്കറ്റിൽ ഇന്ന് അഹമ്മദാബാദിൽ നടക്കുന്ന എലിമിനേറ്റർ മത്സരത്തിൽ രാജസ്ഥാൻ റോയൽസ് റോയൽ ചലഞ്ചേഴ്സ് ബംഗളൂരുവിനെ നേരിടും. ഇന്നലെ നടന്ന ആദ്യ പ്ലേ ഓഫ് മത്സരത്തിൽ കൊൽക്കത്ത നൈറ്റ് റൈഡേഴ്സ്

സൺറൈസേഴ്സ് ഹൈദരാബാദിനെ പരാജയപ്പെടുത്തി ഫൈനലിൽ ഇടം നേടിയിരുന്നു. എലിമിനേറ്റർ മത്സരത്തിലെ വിജയികളാകും വെള്ളിയാഴ്ച നടക്കുന്ന രണ്ടാം ക്വാളിഫയറിൽ സൺറൈസേഴ്സിനെ നേരിടുക. ഞായറാഴ്ചയാണ് ഫൈനൽ.

തായ്‌ലൻഡ്-ചാമ്പ്യൻഷിപ്പ്

തായ്‌ലൻഡിലെ ബാങ്കോക്കിൽ ഏഷ്യൻ റിലേ ചാമ്പ്യൻഷിപ്പിൽ 4x400 മീറ്റർ റിലേയിൽ ഇന്ത്യൻ പുരുഷ-വനിതാ ടീമുകൾ വെള്ളി നേടി. പുരുഷ ടീം ശ്രീലങ്കയെയും, വനിതാ ടീം വിയറ്റ്നാമിനെയുമാണ് പരാജയപ്പെടുത്തിയത്.

ഹോക്കി ലീഗ്

FIH പ്രോ ഹോക്കി ലീഗ് ആദ്യ പകുതി മത്സരങ്ങൾക്ക് ഇന്ന് ബെൽജിയത്തിലെ ആന്റ്‌വെർപ്പിൽ തുടക്കമാവും. വൈകിട്ട് അർജന്റീനയ്ക്കെതിരെ ഇന്ത്യൻ പുരുഷ-വനിതാ ടീമുകൾ മത്സരിക്കും.

കണ്ണൂർ (ഇൻട്രോ)

കൊട്ടിയൂർ വൈശാഖ മഹോത്സവത്തിൽ ഇന്ന് രാത്രി ഭണ്ഡാരം എഴുന്നള്ളത്ത് നടക്കും. വൈശാഖോൽസവത്തിന് തുടക്കം കുറിച്ചുകൊണ്ട് ഇന്നലെ അർധരാത്രി ആരംഭിച്ച നെയ്യാട്ടം ഇന്ന് രാവിലെ പൂർത്തിയായി.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ.....

(വോയിസ്)

നഴ്സിംഗ് പ്രവേശനം

സംസ്ഥാനത്ത് നഴ്സിംഗ് പ്രവേശന പ്രതിസന്ധി ചർച്ച ചെയ്യാൻ തിരുവനന്തപുരത്ത് ഉന്നതതല യോഗം ചേർന്നു. ആരോഗ്യമന്ത്രി വീണാ ജോർജ്ജിന്റെ നേതൃത്വത്തിലാണ് യോഗം ചേർന്നത്. നഴ്സിംഗ് കോളജ് മാനേജ്മെന്റ് പ്രതിനിധികൾ പങ്കെടുത്തു. മാനേജ്മെന്റ് സീറ്റിനായുള്ള അപേക്ഷ ഫോമിന് ജി എസ് ടി ഏർപ്പെടുത്തിയതും നഴ്സിംഗ് കൗൺസിൽ അംഗീകാരം വൈകുന്നതും ഈ വർഷത്തെ നഴ്സിംഗ് പ്രവേശനത്തെ ബാധിച്ചിട്ടുണ്ട്. ഇക്കാര്യങ്ങൾ യോഗത്തിൽ ചർച്ചയായി.

ഓഹരി+ സ്വർണം

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് 155 പോയിന്റ് നേട്ടത്തിൽ 74,109 ലും ദേശീയ ഓഹരി സൂചിക നിഫ്റ്റി 24 പോയിന്റ് നേട്ടത്തിൽ 22,553 ലും വ്യാപാരം പുരോഗമിക്കുന്നു. സ്വർണ വിലയിൽ മാറ്റമില്ല. പവൻ 54,640 രൂപയും ഗ്രാമിന് 6,830 രൂപയുമാണ് ഇന്നത്തെ വില.
